

---

# Shri Hari Dhyana Stotram1

---

## श्रीहरिध्यानस्तोत्रं१

---

### Document Information

Text title : Shri Hari Dhyana Stotram

File name : haridhyAnastotraM1.itx

Category : vishhnu, svAminArAyaNa, krishna, dhyAnam

Location : doc\_vishhnu

Author : shatAnandamuni

Acknowledge-Permission: Swaminarayan Sampradaya

Latest update : August 8, 2024

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

August 9, 2024

*sanskritdocuments.org*

---

श्रीहरिध्यानस्तोत्रं १



(शार्दूलविक्रीडितम्)

आदौ प्रेमवती-वृषाङ्गजननं सन्नैक-तीर्थाटनं  
दुष्कर्मोपशमं च साधुशरणं सद्धर्म-संस्थापनम् ।  
हिंसावर्जित-भूरियज्ञकरणं मूर्तिप्रतिष्ठापनं  
आर्यस्थापनमक्षराख्य-गमनं सत्सङ्गिसज्जीवनम् ॥

स्नातं चन्दनचर्चितं निजजनैः पुष्पस्रजालङ्कृतं  
प्रातः सूर्यमयूख-सेवितमुखं श्रीचन्द्रशालोपरि ।  
धृत्वा रोटकमेकपाणितलके भङ्गान्यहस्तेन तं  
भुञ्जानं प्रविलोक्य सेवकगणान् वन्दे सदा स्वामिनम् ॥

(पुष्पिताग्रा वृत्तम्)

अथ मनसि शनैः स्थिरत्वमाप्ते  
भगवति मानुषमूर्ति-वासुदेवे ।  
निजहृदि पृथगेक-मेकमङ्गं  
चरणतलादि विचिन्त्यमस्य पुंसाम् ॥ १ ॥

निजहृदि द्रशि गोचरे तदीये  
ह्यवयव एकएकके पृथक् च ।  
चपलमपि मनः स्थिरं विधेयं  
व्रजति लयं खलु तेन तन्मलौघः ॥ २ ॥

ध्वजकमल-यवाङ्कुशोर्ध्व-रेखा  
प्रमुख-सुलक्षणलक्षिते च रम्ये ।  
अतिशय-मृदुले च यावकाभे  
चरणतले मनसास्य चिन्तनीये ॥ ३ ॥

अरुणानख-शशाङ्गराजि-कान्त्या  
हतनिजचिन्तक-हृत्तमोङ्घ्रियुगम् ।

क्रमलघुसम-कोमलाङ्गुलीभिर्  
हतनवपल्लवकान्ति चास्य चिन्त्यम् ॥ ४ ॥

निजजन-मनसः प्रहर्षणार्थं  
परिधृतनूपुर-शिञ्जितातिरम्यम् ।  
स्वगतनिजजनाक्षि-वृत्तिचोरं  
चरणयुगं हृदि चिन्तनीयमस्य ॥ ५ ॥

किसलय-मृदुले सुवृत्तजङ्घे  
क्रमपृथुलेथ सुवर्तुलौ च जानू ।  
करिकर सद्रशं समं च पीनं  
निजहृदि सक्थियुगं च चिन्त्यमस्य ॥ ६ ॥

मृदुघन-सितसूक्ष्म-दीर्घवासः  
परिदधदुत्तम-हैमकाञ्चिनद्धम् ।  
पृथुल-कटियुगं च चिन्तनीयं  
निजहृदये चिरमस्य भक्तभर्तुः ॥ ७ ॥

उदरमपि लसद्-वलित्रयान्तरं  
गतशुभ-सभ्रम-निम्ननाभि-कूपम् ।  
हृदयमुरु-सुगन्धि-पुष्पहारं  
समविततं हृदि चिन्त्यमस्य तुङ्गम् ॥ ८ ॥

कनक-कटक-शृङ्खलोर्मिकाभिर्  
लसदरुणां जनिभं करद्वयं च ।  
द्रढतर-मतिरम्य-बाहुयुगं  
निजहृदयेस्य विचिन्त्यमङ्गदाढ्यम् ॥ ९ ॥

विविधमणि-विशुद्ध-हेमसूत्र-  
ग्रथितसुमौक्तिक-हारहारिकण्ठः ।  
विगत-शशकलङ्क आस्यचन्द्रः  
स्थिरमनसास्यचिरञ्चचिन्तनीयम् ॥ १० ॥

मितहसित-विसर्पिदन्तकान्ति-  
प्रथनसमुज्ज्वल-गण्डयुग्ममस्य ।  
नवनलिन-दलायतं विचिन्त्यं  
निजहृदि चञ्चल-लोचनद्वयं च ॥ ११ ॥

श्रवण-युगलमस्य कुण्डलश्री-  
बहुविधपुष्पमयावतं स रम्यम् ।  
तरदलघु विशालभाल-राजत्-  
सतिलक-कुङ्कुमचन्द्रकश्च चिन्त्यः ॥ १२ ॥

असित-तिलकलक्ष्म दक्षगण्डे  
तिलकुसुमोत्तम-नासिकान्तिकेस्ति ।  
विलसदसित-बिन्दुरस्य वामे  
श्रवणपुटे भवतीति चिन्तनीयः ॥ १३ ॥

विविधकुसुम-शेखरालिराजत्-  
पटमुकुटं च शिरोस्य चिन्तयित्वा ।  
वदनकमलमेव चिन्तकेन  
स्मितमधुरं चिरकालमस्य चिन्त्यम् ॥ १४ ॥

इति श्रीशतानन्दमुनिविरचितं श्रीहरिध्यानस्तोत्रं सम्पूर्णम् ।

---

—  
*Shri Hari Dhyana Stotram I*

pdf was typeset on August 9, 2024

—

Please send corrections to [sanskrit@cheerful.com](mailto:sanskrit@cheerful.com)

